
Skandaproktam Vedarahasyakathanam

ಸ್ಕಂದಪ್ರೋಕ್ತಂ ವೇದರಹಸ್ಯಕಥನಂ

Document Information



Text title : Skandaproktam Vedarahasyakathanam

File name : vedarahasyakathanamskandaproktaM.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mAheshvarAkhyah prathamAMshaH | adhyAyaH 47 -
vedarahasyakathanam | 19.2-48||

Latest update : December 17, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 17, 2023

sanskritdocuments.org

ಸ್ಕಂದಪ್ರೋಕ್ತಂ ವೇದರಹಸ್ಯಕಥನಂ



ಕಾಲಕಾಲೋ ಮಹಾದೇವಃ ಕಾಲಾವಚ್ಛೇದವರ್ಜಿತಃ .. 19..
ಕಾಲಾವಚ್ಛೇದಯುಕ್ತಾನಾಂ ಬ್ರಹ್ಮವಿಷ್ಣುಹರಾತ್ಮನಾಂ .
ಇಂದ್ರಾದೀನಾಮ್ಮುನೀನಾಂಚ ಗ್ರಹಾಣಾಂಚಋಷೇಸ್ತಥಾ .. 20..
ಸಪ್ತರ್ಷಿಣಾಂಚಸಿದ್ಧಾನಾಂ ಪಿತೃಣಾಂಚ ಸನಾತನಃ .
ಭೂತಾನಾಂಚಭವಿಷ್ಯಾಣಾಂ ಸಾಂಪ್ರತಾನಾಂಚ ಶಂಕರಃ .. 21..
ಕರೋತಿಸೃಷ್ಟಿನ್ನಾಶಂಚಸ್ಥಿತಿಕಾಲಸ್ಯಕಲ್ಪನಾಂ .
ಮಾಯಾಭಿಮೋಹಿತಾನಾಂಚ ಬ್ರಹ್ಮವಿಷ್ಣುಹರಾತ್ಮನಾಂ .. 22..
ಶರೀರಾಣಿಪ್ರವಿಶ್ಯೈವಕರೋತೀದಂಚರಾಚರಂ .
ಸ ಏವ ಸರ್ವಭೂತಾನಾಂ ಪ್ರಾಣಾನಾದಾಯೋದೇತಿ ಚ .. 23..
ಸ ಏವ ಸರ್ವಭೂತಾನಾಂ ಪ್ರಾಣಾನಾದಾಯಾಸ್ತಮೇತಿ ಚ .
ಸ್ತ್ಯನ್ನಪಾನೋಪಭೋಗೈಶ್ಚ ತತ್ತದ್ಧೇಹೇಷು ಸರ್ವದಾ .. 24..
ಪರಾಂ ಪ್ರೀತಿಂ ವಿತನುತೇ ಜಡೇಷ್ಟಜಡ ಈಶ್ವರಃ .
ಸ ಏವ ಜಾಗ್ರದಾದ್ಯಾಸು ಹ್ಯವಸ್ಥಾಸ್ವಪಿ ಶಂಕರಃ .. 25..
ಅವಸ್ಥಾರಹಿತಶ್ಚಾಯಂ ಸರ್ವೇಷ್ಟಂತರ್ಗತಸ್ಥಿತಿಃ .
ಸ ಏವ ಜಾಗ್ರದ್ಭೂತೇಷು ಸ್ವಪಿತ್ಯೇಕೋ ಮಹೇಶ್ವರಃ .. 26..
ಸ ಏವಾನಂದಮೂರ್ತಿಹಿ ತನ್ಯಾನಂದೈಕಲೇಶತಃ .
ಪ್ರಿಯಾತ್ಮಕಂ ಜಗಜ್ಜಾಲಂ ಕುರುತೇ ದುಃಖದಾಯಕಂ .. 27..
ಅಸತ್ಯಮೇತಚ್ಚಜಡಂ ಸ್ವಸತ್ಯಾತ್ಸತ್ಯವತ್ಸಿ ತಃ .
ಕರೋತಿ ಚ ಜಡಂ ಸರ್ವಂ ಚೇತನಾನಾಂ ಸಚೇತನಃ .. 28..
ಅಸಂಗೋಽಪಿ ಸದಾ ಭಾತಿ ಜಗತ್ಸ್ವೇತೇಷು ಶಂಕರಃ .
ಸಮವಾನಪಿ ವಿಶ್ವೇಶಶ್ಶಿವಸ್ಸರ್ವಾಂತರಂಗತಃ .. 29..
(ಸಂಗವಾನಿವ ವಿಶ್ವೇಶೋಽಸಂಗಸ್ಸರ್ವಾಂತರಂಗಕಃ) .. 29..
ಬುದ್ಧೇರ್ಬೋಧಯಿತಾ ಮಂತಾ ಮನಸಶ್ಚ ಗತಾಗತಿಃ .
ಅಪ್ರಾಣಃ ಪ್ರಾಣರೂಪೇಣ ಹ್ಯಾಕಾಶಾದಪಿ ಚೋತ್ತರಃ .. 30..
ಬ್ರಹ್ಮ ಬ್ರಹ್ಮಮಯೋ ಭಾತಿ ಶಿವ ಏವಂ ಸನಾತನಃ .
ನ ತಸ್ಯ ಕರಣಂ ಕಾರ್ಯಂ ನ ಕ್ರಿಯಾ ಪರಮಾರ್ಥತಃ .. 31..

ಶೀರ್ಣೇಷು ದೇಹಜಾಲೇಷು ಹ್ಯಶೀರ್ಣಸ್ಸರ್ವದಾ ಸ್ಥಿತಃ .
 ವಿಕಾರಭೂತೇ ಜಗತಿ ನಿರ್ವಿಕಾರತಯಾ ಸ್ಥಿತಃ .. 32..
 ನ ನಶ್ಯನ್ನ ಚ ಸೀದಾನೋ ಶಿವ ಏವ ಹಿ ಕೇವಲಃ .
 (ನಸಂದೃಶೇ ರೂಪಮಸ್ಯ ಶಿವ ಏವೇತಿ ಕೇವಲಃ .)
 ಗುಹಾಹಿತೋ ನಿರಿಚ್ಛೋಹಿ ಸದಾ ಭೇದವಿವರ್ಜಿತಃ .. 33..
 ಕಾರಣಂ ಕಾರಣಾನಾಂಚ ಮಹಾನ್ವಿ ತಮಸಃ ಪರಃ .
 ಯಸ್ಮಾದ್ಭ್ರಹ್ಮೇಂದ್ರವಿಷ್ಣುವಾದ್ಯಾ ರುದ್ರಾಸ್ಸರ್ವೇ ಮರುದ್ಗಣಾಃ .. 34..
 ಸಂಪ್ರಸೂತಾ ಮಹಾದೇವಾನ್ವ ತತೋಽಸ್ಯಧಿಕಃ ಪರಃ .
 ಯಸ್ಯ ನಿಶ್ಚಸಿತಂ ವೇದಾ ನಾನಾಶಾಖಾವಿಭೂಷಿತಾಃ .. 35..
 ಯಸ್ಯ ಜ್ಞಾನೇನ ಸರ್ವೇಷಾಂ ಮುಕ್ತಯಸ್ಸರ್ವತೋ ದ್ವಿಜಾಃ .
 ಸ ಸಂತರತಿ ಸಂಸಾರಮಸಾರಂ ಭಯದಾಯಕಂ .. 36..
 ಸರಸೋಽಯಂ ಯದ್ರಸೇನ ಜಗದ್ರಸಮಯಂ ಭವೇತ್ .
 ಸ ಏವ ಜ್ಯೋತಿಷಾಂಜಯೋತಿಸ್ಸ ಚಕ್ಷುಸ್ಸ ತಪೋ ಮಹತ್ .. 37..
 ಸ ಭೂಮಾ ಕೇವಲಾನಂದಸ್ಸ ಬೋಧಃ ಕೇವಲಂ ಶಿವಃ .
 ಸ ಏವ ಸ್ಥೂಲಮನಣೂ ರುದ್ರೋ ವಿಶ್ವಾತಿಫನಾಶಕಃ .. 38..
 ನಿರಿದ್ರಿಯಶ್ಚೇಂದ್ರಿಯಾಣಾಂ ಗತಿಶ್ಯಾಸ್ತಾ ಮಹೇಶ್ವರಃ .
 ನಿರಾಭಾಸೋ ನಿರಾಸಂಗೋ ವಿಶ್ವಭಾಸಪ್ರವರ್ತಕಃ .. 39..
 ಸರ್ವಂ ತಸ್ಮಿನ್ನಹಾದೇವೇ ಜಗದ್ಭ್ರಹ್ಮಣಿ ಲೀಯತೇ .
 (ಸರ್ವಂ ತಸ್ಮಿನ್ನಹಾದೇವೇ ಜಗದ್ಭ್ರಹ್ಮಪಿಪೀಲಿಕಂ .)
 ವಿಭಾತಿ ಮಾಯಯಾ ಸಾಕ್ಷಾತ್ತಸ್ಮಿನ್ ಜ್ಞಾನೇ ಮುನೀಶ್ವರಾಃ .. 40..
 ಸರ್ವಂ ಶಿವತಯಾ ಭಾತಿ ಪ್ರಸಾದೇನ ಮಹೇಶಿತುಃ .
 ಸ ಷೋಡಶಾತ್ಮಾ ಪುರುಷೋ ನೇಹ ನಾನಾಸ್ತಿ ಕಿಂಚನ .. 41..
 ವಿಕಾರಮೇತತ್ಸರ್ವ ಹಿ ಅವಿಕಾರೇ ವಿಕಾರಿತಂ .
 ತಸ್ಮೈವ ತಪಸಾ ಧ್ಯಾನಾತ್ತಲಿಂಗಾರ್ಚನತೋದ್ವಿಜ .. 42..
 ಸರ್ವಂ ಶೋಕಂ ತರತ್ಯೇವ ನಾತ್ರಕಾರ್ಯಾ ವಿಚಾರಣಾ .
 ಭಿದ್ಯಂತೇ ಗ್ರಂಥಯಸ್ಸರ್ವಾ ಏಕತ್ವೇನಾನುಪಶ್ಯತಃ .. 43..
 ತಮಾತ್ಮಾನಂ ಮಹಾದೇವಂ ವಿಶ್ವಾಕಾರತಯಾ ಸ್ಥಿತಂ .
 ವಹ್ನಿರ್ವಾಯುರ್ಜಲಂ ಕ್ಷ್ಮಾ ಚ ವಿದ್ಯತೇ ತನ್ಮಹೇಶ್ವರಃ .. 44..
 (ವಹ್ನಿರ್ವಾಯುರ್ಜಲಂ ಕ್ಷ್ಮಾ ಚ ವಿಯದೇತದ್ಮಹೇಶ್ವರಃ) .. 44..
 ಏತೇಷಾಮಾನುಲೋಮ್ಯೇನ ಪ್ರಾತಿಲೋಮ್ಯೇನ ಸೃಷ್ಟಯಃ .
 ಸಂಜಾತಾ ಅತ್ರ ಲೀನಾಶ್ಚ ತಸ್ಮಿನ್ನೇವ ಮಹೇಶ್ವರೇ .. 45..

ತಸ್ಮಾದ್ಭೂತಾನಿ ಜಾತಾನಿ ತತ್ರ ಜೀವಂತಿ ತಾನ್ಯಪಿ .

ತಸ್ಮಿನ್ನೇತ್ರವಲಯಂಯಾಂತಿ ಈಶಸಂಸ್ಥಂಚರಾಚರಂ .. 46..

ಈಶಾವಾಸ್ಯಮಿದಂ ಸರ್ವಂ ತಸ್ಮಿಂತ್ಸರ್ವಂ ಪ್ರವರ್ತತೇ .

(ಈಶಾವಾಸ್ಯಮಿದಂ ದೃಶ್ಯಂ ಯಸ್ಮಿನ್ಸರ್ವಂ ಪ್ರವರ್ತತೇ .)

ಏವಂ ಯೋ ವೇದವೇದಾಂತೈಃ ಪ್ರಸಾದಾತ್ಪರಮೇಶ್ವರಾತ್ .. 47..

ಗುರೋಶ್ಚ (ಗುರೂಕ್ತ್ಯ) ಶ್ರದ್ಧಯಾ ಚೈವ ಸರ್ವಜ್ಞಸ್ಯ ಚ ಶಾಂಭವಃ .

ಸಮುನಿಸ್ಸಶಿವಶ್ಚಾಪಿ ಸ ಶಿವಜ್ಞಾನವಿತ್ತಮಃ .. 48..

.. ಇತಿ ಶಿವರಹಸ್ಯಾಂತರ್ಗತೇ ಮಾಹೇಶ್ವರಾಖ್ಯೇ ಸ್ಕಂದಪ್ರೋಕ್ತಂ ವೇದರಹಸ್ಯಕಥನಂ

..

- .. ಶ್ರೀಶಿವರಹಸ್ಯಂ . ಮಾಹೇಶ್ವರಾಖ್ಯಃ ಪ್ರಥಮಾಂಶಃ . ಅಧ್ಯಾಯಃ 47 -
ವೇದರಹಸ್ಯಕಥನಂ . 19.2-48..

- .. shrIshivarahasyam . mAheshvarAkhyah prathamAMshaH . adhyAyaH 47 -
vedarahasyakathanam . 19.2-48..

Notes:

Skanda ಸ್ಕಂದ narrates the Essence of Śivatattva ಶಿವತತ್ತ್ವ as in the Mystery of Veda-s (Vedarahasyam ವೇದರಹಸ್ಯಂ), that was enunciated by Mahādeva ಮಹಾದೇವ to Devī ದೇವೀ.

Encoded and proofread by Ruma Dewan

—
Skandaproktam Vedarahasyakathanam

pdf was typeset on December 17, 2023

—

Please send corrections to sanskrit@cheerful.com

